

# Mill-Isla ghax-Xaghra

## L-Istorja tal-Istatwa tal-Bambina

Dr. Simon Mercieca B.A., B.A (Hons.), M.A., D.E.A. (Sorby), Ph. D. (Sorby)

Wiehed mill-aktar dokumenti importanti mizmuma fl-arkivju tal-Knisja Kolleggjata tal-Isla huwa manuskritt li jgħib l-isem *Memorie Ecclesiastiche dell'Invitta Città Senglea*.<sup>1</sup> Dan il-manuskritt isegwi l-mudell ta' kitba li bdiet tinkiteb matul is-seklu tmintax fejn numru ta' ekkleżjastiċi ta' dik il-habta kienu qed jimxu fuq il-mudell ta' Gian Frangisk Abela, li hafna snin qabel, ta lil Malta l-famuż ktieb tiegħu *Descrizione di Malta*. Immexxijin minn imhabba lejn belt u raħal twelidhom, bdew issa jimitaw dan il-mudell u jiktbu l-istorja tal-knisja parrokkjali fl-isfond tal-grajjiet ta' belthom jew raħalhom. L-istorja kienet għada ma tinkiteb kif nifmuha llum. Kienet storja li thares lejn il-passat u anki tinkludi lill-preżenti jew dak kontemporanju. Kienet timxi fuq il-mudell umanistiku pprezentat minn Erasmu ta' Rotterdam u Giovanni Battista Vico.

L-awtur ta' dan il-manuskritt jgħid li għabar it-tagħrif minghand persuni informati tajjeb u minn kitbiet oħra li kienu saru fiż-żminijiet ta' qabel. L-awtur għamel għabra ta' tagħrif interessanti hafna dwar l-Isla u l-knisja tagħha, li hu kitbu f'dan il-manuskritt waqt li ta ukoll deskrizzjoni tajba tal-knisja ta' żmien u ċerti avvenimenti li kienu seħħew fl-Isla matul is-seklu tmintax. Izda l-istorja li hu jagħti dwar l-istatwa tal-festa, dik magħrufa bħala l-Bambina, hija wisq differenti minn dik li għaddiet bi tradizzjoni orali sa żmienna.

Patri Alexander Bonnici kien gie mqabba biex jikteb it-tliet kotba monumentali tal-istorja tal-Isla. Hu studja dan it-trattat u identifika li dawn il-memorji huma xogħol ta' zewg persuni differenti. Fuq il-qoxra tal-ktieb hemm l-isem ta' Remigio Bonnici, biss it-titlu tal-manuskritt juri li jista' ma hux xogħlu. Alexander Bonnici sab li parti mit-test attwali inkiteb minn Dun Salvatore Bonnici, li kien l-aħhar kappillan u l-ewwel arċipriet tal-Isla. Biss Alexander Bonnici kien sab, ukoll li dan kien ko-awtur, jew aħjar kompla jkabbar biċċa xogħol li kienet inbniet qabel u li l-ewwel persuna li beda jgħbor dawn il-memorje, kien iż-żju ta' dan Dun Salv, li bħalu wkoll kien jismu Dun Salv Bonnici. Għalhekk il-għabra ta' dawn il-grajjiet tmur għall-bidu tas-seklu tmintax.

Izda meta gie biex jitkellem dwar it-tagħrif li dawn taw dwar l-Isla, Alexander Bonnici jikkummenta hekk:

“Dun Salv Bonnici qal li għabar it-tagħrif tiegħu minghand persuni informati tajjeb u minn kitbiet li kienu saru fiż-żminijiet ta' qabel. Hi haġa ċerta li dan l-arċipriet ma riedx iqarra f'kitbietu. Imma, f'dik is-sena 1786, hu nizzel grajjet li minn fuqhom kienu għaddew 200, jew aktar. Barra minn hekk, hu ma hariġx 'il barra mill-Isla biex għabar it-tagħrif tiegħ... Ix-xewqa ta' dak l-arċipriet kienet li ma jintilef xejn minn dak li kien emnut mill-poplu”.<sup>2</sup>

Dan iwassal biex Alexander Bonnici iwarrab din il-kitba. Kienet hasra li Alexander Bonnici ma għamilx użu minn dan il-manuskritt aktar bid-dettall, għaliex kif ha nuri, l-informazzjoni li hu jagħti dwar l-istatwa tal-festa hija korretta.

Dun Salv Bonnici juri li fl-Isla kien hemm zewg statwi processjonali tal-Madonna u dik l-aktar qadima kienet giet mogħtija lix-Xaghra flimkien ma' kwadru antik li kien hemm fil-knisja. Alessandru Bonnici injora din l-informazzjoni għal kollox. Hu argumenta li peress li ma kien sab xejn dwar din l-istorja fl-arkivji, allura huwa ma qieshux bħala wiehed veru, anki jekk f'dan il-każ, l-Arċipriet Salv Bonnici kien qieghed biss jitkellem dwar stejjer kontemporanji, iġifieri, storja li żgur kien għexha personaliment. Dun Salv Bonnici jikteb hekk:

*‘dove oggi si vede il pulpito avendo quivi inalzato un muro nel quale fecero erigere l'altare maggiore e fissure il quadro titolare che rappresentava il nascimento della SS. Vergine Bambina. Questo quadro ancora esiste nella chiesa parrocchiale sotto l'istesso titolo della natività di M.V. di Casal Caccia del Isola del Gozo alla quale fu donato assieme con una figura, ossia statua della B.V. che soleva partarsi nelle processioni (essendo stato levato del d. muro e dal prospetto interior; di poi della chiesa par[occia]le e riposte dentro la sacrestia in occasione d'essere stato fatto un altro quadro più grande). Per secondare il genio del nostro prelati Cocco Palmieri di sel. Mem[oria] li quale aveva dismembrato il Casal Caccia ossia Sciaghra tal Ghazzenin dale Pertinenze della Chiesa Matrice di detta isola del Gozo, avendo eretto la parocchialità e la cura delle anime degli abitanti del detto casale ossia distretto nella Chiesuola la beneficiale di Sant' Antonio il 28 Aprile 1688 dalle quale fu poi trasferita alla nuova chiesa della Natività di M. V.’*

Din l-istorja ta' dawn l-istatwi fl-Isla kienet is-suġġett ta' erba papers min-naħa tiegħi. Tnejn kienu ġew ippubblikati hafna snin ilu fir-rivista tal-festa tax-Xaghra Għawdex<sup>3</sup> u tnejn oħra harġu f'journals speċjalizzati. Wiehed hu f'dak ippubblikat mill-journal maħruġ mill-Junior College u jismu *Symposia Melitensia*<sup>4</sup> u l-ieħor fuq ir-rivista L-Imnara, li hija r-rivista tal-Għaqda

1 A[rchivum] P[arochialis] Sengleae. Remigio Bonnici, *Memorie Ecclesiastiche dell'Invitta Città Senglea* scritte in diversi Tempi e Circostanze da Persone Informate dal tempo di sua fondazione sin al presente. Raccolte in questi volumi per Cura di N.N. nell'Anno 1786.

2 Alexander Bonnici, *L-Isla Fi Grajjet il-bazilika Santwarju ta' Marija Bambina*, Vol. 1, Parrocca tal-Isla, 1981, p. 12.

3 Simon Mercieca, 'Il-Kult lejn it-Twelid tal-Madonna fix-Xaghra', *Ix-Xaghra, Harga tal-Festa '97*, Malta, 1997. 'Ix-Xaghra: L-Istorja tat-Tieni Kwadru Titulari Tagħha, Ix-Xaghra', *Harga tal-Festa '98*, Malta, 1998.

4 Simon Mercieca, 'The Religious Cults of Thaumaturgical Powers and the Devotion towards St. Nicholas of Bari in Malta', *Symposia Melitensia*, No. 6, 2010, pp. 21-35.

tal-Folklor Malti.<sup>5</sup> Fuq kolloxx, dan is-sugġett kien ukoll sugġett ta' studju li jgħib l-isem *Landscape and Memory* in Gozo<sup>6</sup> li wiehed jispera li ma jidmox ma johroġ.

Izda sa issa qatt ma' kelli iċ-ċans nippublika d-dokument komplet li hemm fl-Arkivju tal-Kurja Arċiveskovili l-Furjana li jikkonferma li dak li kiteb Dun Salvatore Bonnici hu verament korrett, iġifieri li hu minnu li l-Isla kellha statwa qadima tal-Madonna u din l-istatwa għet mogħtija lil parroċċa tax-Xagħra Ghawdex, jew kif kienet magħrufa f'dawk iż-żminijiet bħala *Casale Caccia*. Biex wiehed ikun eżatt, din l-istatwa għet mibjugħa lil din il-knisja. Id-dokument jagħti wkoll is-sena preċiża meta sar dan it-transferiment, iġifieri s-sena fl-1751. Dan id-dokument huwa r-rendikont finanzjarju li l-prokuratur tal-*Veneranda Lampadatal-knisja tax-Xagħra*, Dun Michele Calleya, bagħat lill-kurja tal-isqof ġewwa Malta. Il-Veneranda Lampada kienet dik l-istruttura fil-parroċċa li tiehu hsieb l-opri fil-knisja. F'dan il-perjodu, il-parroċċa tax-Xagħra kienet għada taqa' taħt id-djoċesi ta' Malta. Dan kien rendikont ta' ħames snin li fih kien hemm id-dhul ta' flus, iġifieri għas-snin 1751, 1752, 1753, 1754 u 1755. Dan id-dhul kien primarjament marbut ma' eghlejjel tar-raba. Imbagħad ta' rendikont tal-ħruġ. Il-ħruġ huma spejjeż li hu għamel, mqegħdin wara xulxin, u nkitbu skont il-gurnata li hu ħallas, anki jekk ma jagħtix dati. Hu għabar ħafna mill-ispejjeż taħt is-sena 1751. Jidher ċar li f'dan il-każ kien hemm akkumulazzjoni ta' snin għaliex ma hemmx diviżjonijiet interni iżda waħda biss, lejn l-aħħar tar-rendikont tal-ħruġ għas-sena 1755.

Ir-rendikont intbqat il-kurja ta' Malta fis-sena 1757 u jidher li dan kien intalab għaliex kien hemm problema ta' awditjar wara li kien hemm varjazzjoni ta' żewġ rendikonti differenti ta' ħruġ b'dispranza ta' 20 skud. Skont ir-rendikont mibgħut lill-Kurja il-ħruġ totali kien ta' 556, 08, 05. Waqt li f'iehor il-ħruġ kien ta' 572, 08, 05. Fuq kolloxx, fuq mhedda ta' ħames snin, kien hemm żbilanċ finanzjarju għoli ħafna, ta' fuq 200 skud. Dan kien ġej minn xogħol li kien qed isir fil-knisja. Id-dhul kollu kien ammonta għal 308 skudi, 3 tari u 8 grani.

Minn dan id-dokument jidher li f'dan il-perjodu kien qed isir xogħol fuq il-knisja tax-Xagħra, b'mod partikolari fuq is-soqfa tagħha. Għalhekk dan ir-rendikont fih numru ta' spejjeż relatati mal-ġarr ta' ġebel u x-xiri ta' ħġieġ, tajn, imsiemer u dak kollu li hu assoċjat mat-tkabbir jew tiswijiet fuq il-knisja. Hemm ukoll il-ħlasijiet tal-mgħallmin li kienu qed jaħdmu fuq dan ix-xogħol fil-knisja, iżda ma jingħata l-ebda isem tagħhom. Kien ukoll żmien meta kien sar xogħol ta' tisbiħ fuq dan il-bini, fosthom spiza ta' 25 skudi fuq skultura biex jissebbah l-artal maġġur.

Fost il-lista ta' spejjeż mogħtija fil-bidu ta' dan ir-rendikont u allura żgur saru fl-1751, hemm ix-xiri ta' statwa minn l-Isla. Dan id-dokument ma jgħidx il-knisja minn fejn inxtrat. Jgħid biss kemm kienet qamet din l-istatwa, iġifieri, li kienet tħallset is-somma ta' 6 skudi u tari wiehed. Ix-xiri kien jinkludi wkoll il-pedestal tal-istatwa. Dan kien valutat apparti u kien ingiebet minn l-Isla.

Izda id-dokument jikkonferma minn fejn kienet ingarret din l-istatwa. Hu hawn jingħata l-isem tal-"marina" li kien l-isem ta' kif kien magħruf ix-xatt tal-Isla f'dik il-ħabta. Hawn wiehed irid jispjega li dan it-terminu Taljan jintuża għal kull dahla li kienet magħluqa. Hawnhekk, ir-rendikont hu preċiż ħafna. Jagħti l-ħlas tat-transport mix-xatt jew marina sax-Xagħra. Għalhekk dan jista' jitqies li jinkludu t-transport mill-Isla għall-Imġarr, Ghawdex, li kien ammonta għall-4 tari u 10 grani, aktar milli mill-Imġarr sax-Xagħra. Izda meta wiehed jgħid il-ħlas involut, li hu għoli, wiehed jifhem li hu minn l-Isla sax-Xagħra. Għalhekk, meta wiehed jgħaqad l-informazzjoni mogħtija f'dan ir-rendikont finanzjarju ma dak li kien kiteb Bonnici, li kien kontemporanju għal dawn l-avvenimenti, wiehed jikkonkludi li din l-istatwa kienet verament ingiebet minn l-Isla.

Din l-istatwa żgur li bdiet tintuża fil-purċissjoni ġewwa x-Xagħra, inkluż fil-festa tan-*Natività*, kif it-twelid tal-Madonna kien magħruf f'dik il-ħabta. Barra li fix-Xagħra għad hemm sal-lum it-tradizzjoni tal-eżstenza ta' din l-istatwa, li baqa' tagħha, il-kuruna tal-fidda, dan ir-rendikont jagħti tagħrif dwar l-ispejjeż li kienu assoċjati magħha.

Ir-rendikont jafferma li kienu saru festi kbar ġewwa x-Xagħra biex ikun ikkmemorat dan l-avveniment. Kienu nextraw ħames fjuretti, waqt li nextraw x-xemgħa, bħal ma dejjem kien jgħri fi żmien il-festa, biex jinxtelu z-żewġ linef li kien hemm fil-knisja. Meta ngabet, kienu nextraw it-torċi, biex jinħarġu u jagħtu d-dawl waqt il-purċissjoni. Saħansitra kienet inkriet tappezzierija minn Malta, inkera wkoll organetto u sar loġhob tan-nar. Id-dokument jagħti l-lista ta' xiri tal-polvri u anki suffarelli. Dan il-materjal jidher ta' spiss fl-ispiża u jidher li kien jinxtrata ta' kull sena ħalli jkun hemm loġhob tan-nar fil-jum tal-festa.

Fuq kolloxx, dan id-dokument jikkonferma li din kienet statwa li tinħareġ f'purċissjoni għaliex jagħti rendikont tal-ħlasijiet tar-reffiegħa, li f'dan il-perjodu kienu jithallsu, iġifieri *per la portatura delli lasti della vara* li kien jammonta għal ftit grani jew xi tari.

Dan id-dokument jifja dawl fuq kif kienet issir il-festa ġewwa x-Xagħra f'dik il-ħabta. Kienet mitqiesa ġa bħala festa solenni. Il-festa kienet issir bl-ewwel għasar solenni. Il-quddiesa kienet waħda kantata bil-mużika u kienet tinkera t-tapizzierija għat-tiżjin ġewwa l-knisja. Kien hemm anki purċissjoni, għaliex kien hemm relikwija u l-preżenza tagħha tikkonferma l-eżistenza ta' purċissjoni religjuża. Fuq kolloxx kienu jħallsu għall-prietka tal-festa u anki jiċcelebraw l-ottava, li kien tmiem il-festa, li dejjem jkun iċcelebrat tmiem t'ijiem fuq it-tminja ta' Settembru.

Fl-1755, kienet saret libsa ġdida lill-Madonna għaliex kien inxtrata drapp magħruf bħal tarzanello ta' kulur abjad. Kienet inxtrat ukoll palmo (jew tul) bizzilla tad-deheb. Wisq probabli, li dan kien inxtrata biex isebbah il-libsa tal-Madonna. Fuq kolloxx il-wasla tal-istatwa wassal biex anki ġew indurati dak li jidher li hu l-kwarniċ tal-kwadru titular (li bħal ma rajna ġie wkoll minn l-Isla) u anki sar sett ta' gandleri indurati. Anki sar xogħol ta' tiswija fuq il-pedestall ħalli jkun jidher isbah. Sar anki ix-xirja ta' standard aħmar għall-purċissjoni.

Dawn kienu l-ispejjeż straordinarji. Magħhom kien hemm l-ispejjeż marbuta mal-hajja ta' kuljum tal-parroċċa, bħax-xiri ta' ostji, inbid, żejt u xemgħa li kienu importanti biex jagħtu d-dawl, hwejjeg għall-quddiesa, hasil tad-drapp marbut ma' l-użu tar-ritwali u saħansitra sat-tindif għad-dranagġ, li f'dan il-perjodu, kien isir b'mod manwali wara li kienet tintela' l-fossa.

5 Simon Mercieca, 'L-Użu tal-Kult u l-Istatwi Proċessjonali Ġewwa Malta', L-Imnara, vol. 10, Numru 1, 2012, Harga 36, pp. 2-11.

6 Simon Mercieca, 'Contextualizing the Past: Pictorial Memory and Landscape in Gozo', li ser ikun ippublikat fil-Festschrift ad unur Pawlu Mizzi.

Dan id-dokument jifja' dawl ta' kif kien isir it-trasport bejn iż-żewġ gzejjer fi żmien meta l-meżzi tal-kommunikazzjoni kienu limitati. Kolloxx kellu jkun organizzat minn qabel. Biss juri ukoll il-kuntatt li kien hemm bejn Għawdex u ċ-ċentru tal-amministrazzjoni f'Malta u għaliex iċ-ċentru kien fil-port u mhux ċentrali fil-kampanja, setgħet b'hekk il-gżira Għawdxija tiffacilita r-relazzjoni tagħha maċ-ċentru tal-amministrazzjoni ġewwa Malta, għaliex il-kuntatt bil-baħar kien wiehed kontinwu b'dgħajsa waħda jew aktar li kuljum kienet issalpa mill-Port il-Kbir lejn dak tal-Imġarr u lura. Fil-Port il-Kbir, il-kuntatt ma kienx biss mal-Belt, iżda jmiss lit-Tliet Iblit.

Iżda għall-iskop ta' dan l-istudju, dan id-dokument jikkonferma li din l-istatwa tal-Madonna kienet taqa' taħt il-forma ta' manekkin, iġifieri dak li hu magħruf bħala "*image a vestir*" jew statwa li titlibbes. Tant hu hekk, li meta din l-istatwa wasslet ix-Xagħra, kienet saritilha parrocca ġdida, għax dik tagħha kienet waħda mkabbra. Dan id-dettal ikompli jikkonferma li Dun Salvatore Bonnici kellu raġun meta qal li din l-istatwa kienet waħda qadima ħafna, u implika li kienet iżjed qadima minn dik li fi żmien u għa kienet bdiet tintuża għall-purċissjoni tal-festa, iġifieri, dik li għadha tintuża sallum ġewwa l-Isla.

It-tagħrif mogħti minn dan id-dokument u minn Dun Salv Bonnici jikkomplimenta l-istorja tal-bidu tal-purċissjonijiet bl-istatwi f'Malta. Infatti l-ewwel statwi li ddaħhlu f'Malta, speċjalment dawk Marjani, kienu taħt din il-forma. Dawk tal-injam kienu eċċezzjoni waqt li dawk tal-kartapesta kienu għandhom lanqas jeżistu. Sandro Debono jtkellem dwar l-użu ta' statwa tal-Madonna bħala manekkin, iġifieri figura li tinlibes, ġa fl-1615<sup>7</sup> ġewwa San Duminku l-Belt Valletta.

Min-naħa l-oħra, dokumenti qodma jtkellmu dwar il-wassla fl-Isla ta' statwa fl-istess perjodu, iġifieri 1632.<sup>8</sup> Għalhekk din id-data aktar għandha tittiehed bħala d-data meta saret din l-ewwel statwa li fl-1751 inbiegħet lix-Xagħra aktar milli dik li fiha, kif dejjem jingħad, wasslet l-istatwa li hawn illum. Ix-xieħda li ta' Dun Salvatore Bonnici tikkonferma dan għaliex hu għaraf, u bir-raġun, kemm stilistikament u anki kronoloġikament, li l-istatwi manekkini tal-Madonna huma aktar qodma minn dawk tal-injam, għall-anqas meta qed nitkellmu fuq ikonografija Marjana.

Ikun fit-tieni nofs tas-seklu sbatax, li l-Isla gġib statwa oħra tal-Madonna. Din ukoll taħt l-ikonografija tal-Kunċizzjoni. Wiehed irid jiftakar, li l-ikonografija tal-Madonna kienet dejjem ipproġetta bħal dik li twassal lin-nisrani għand Ġesu. Dan kien il-messaġġ li ried iwassal il-Konċilju ta' Nicea meta fl-325 ddefinixxa lil Madonna bħala Teotokos, iġifieri il-persuna li għorr lil Alla. Għalhekk hija kienet tkun ipprezentata żzomm jew iġġorr lil Ġesu tarbija f'idejha. Matul is-seklu erbatax, ikun hemm żvilupp f'din l-ikonografija, dik tal-Madonna li qed iġġorr lil Ġesu fi ħdana. Dan il-messaġġ jitwassal ukoll billi l-Madonna tkun ipprezentata fi stat avvanz ta' tqala. Din it-tieni ikonografija ser tkun uzata l-aktar, u finalment tispicċa assoċjata mal-ikonografija tal-Immakolata Kunċizzjoni.

Dak li hu żgur hu li l-wasla tat-tieni statwa tal-Madonna ġewwa l-Isla, iġifieri dik li hemm llum, tkun għall-bidu assoċjata mal-kult tal-Kunċizzjoni. In fatti, sa qabel it-tieni gwerra, kienet tinzamm fuq l-Artal tal-Kunċizzjoni li hemm fl-istess knisja jew kif inhi magħrufa llum bħala l-kappella tas-Sagrament. Din bdiet tinħareġ f'purċissjoni nhar it-8 ta' Diċembru. Din l-istatwa tissemma' fi żjara pastorali li l-isqof Buenos kien għamel lill-knisja tal-Isla fl-1667. Hu qal li din l-istatwa kienet propjeta' tal-Fratellanza tal-Kunċizzjoni u ddiskriviha kif ġej "*di legno indorata con li soi bastoni e quattro forcine*".<sup>9</sup> Din l-istess statwa terġa' tissemma fiż-żjara pastorali li l-isqof Cocco Palmieri għamel fl-Isla fl-1686. Hija tkun diskritta kif ġej "*ligneam deaurata et partim variis coloribus depicta referens imaginem B.M.V. Immaculatae Conceptae cum corona argentea in eius capite*".<sup>10</sup> Dan ifisser li bejn 1667 u 1684, din l-istatwa kienet saritilha kuruna tal-fidda. L-isqof kiteb li din l-istatwa kienet tinħareġ fit-8 ta' Diċembru u għal din il-festa ġewwa l-Isla kienu jiġu nies minn Malta kollha. Fuq kolloxx, f'din iż-żjara, insiru nafu dettal ieħor. Din l-istatwa kienet issa wkoll qed tintuża biex tkun iċċelebrata l-festa tat-8 ta' Settembru, li matulha l-Isla kienet tfakkar il-Madonna tal-Vittorja.

F'dan il-kuntest, din l-informazzjoni fiż-żjara ta' Cocco Palmieri issaħħah l-idea li din l-istatwa tal-Madonna mlibbsa kienet tinħareġ fil-festi l-oħra tal-Madonna, inkluż dik tat-tmienja ta' Settembru, sakemm, f'it qabel l-1686, minhabba id-devozzjoni li din l-istatwa gġenerat ma' Malta kollha, wasslet biex din ukoll tibda tinħareġ fit-8 ta' Settembru waqt li l-oħra, li kienet taħt forma ta' manekkin u aktar qadima, ma baqgħatx tintuża u għalhekk, lejn nofs is-seklu tmintax inbiegħet lix-Xagħra Għawdex, li kienet knisja, li bħal l-Isla, tagħmel il-festa tagħha nhar it-tminja ta' Settembru.

Storja simili żviluppata fil-parroċċa ta' Bormla. Hawn ukoll l-ewwel statwa tkun waħda tal-Madonna li tintlibes u aktar iva milli le, il-fdalijiet tagħha llum jinsabu inkorporati fl-istatwa preżenti li għandha din il-parroċċa. Min-naħa l-oħra, fit-tieni nofs tas-seklu sbatax, il-Fratellanza tar-Rużarju, iġġib statwa oħra, u tagħmilha wkoll fl-immagni tal-kunċizzjoni. Din kienet kollha tal-injam. Illum din l-istatwa tinsab fil-parroċċa tal-Qrendi.<sup>11</sup>

Għalhekk jidher ċar li fit-tradizzjoni orali tal-Isla, hemm numru ta' ġrajjet li ġew imwaħħda ġewwa xulxin. Kien hemm żewġ statwi tal-Madonna. Iżda dawn maż-żmien, fir-rakkont li għadda mil-fomm, minn missier għall-iben, minn omm għall-bint, tbiddlu u twaħħdu flimkien.

Naħseb li wasal iż-żmien li wiehed jikkonsidera bis-serjeta li dan il-manuskritt *Memorie Ecclesiastiche dell'Invitta Città Senglea* ma jibqgħax dokument mejjet fl-arkivju iżda jingħata l-hajja mill-ġdid billi jiġi editat b'mod professjonali u ppubblikat halli b'hekk ikun jista' jikkontribwixxi għal aktar għarfien storiku dwar l-istorja ta' din il-belt u fuq kolloxx, iservi biex ikompli jafferma l-identità ta' intelligensia li inholqot fit-tieni nofs tas-seklu tmintax u li baqgħet attiva sa prattikament t-Tieni Gwerra Dinija, meta wiċċ u l-identità tal-Isla nbiddel għal kolloxx.

7 Sandro Debono, *Imago Dei, Sculptured images of the Crucifix in the Art of Early Modern Malta*, Malta, 2005, p. 34.

8 Bonnici, Vol. 1, p. 125.

9 A.A.M. *Visitatis Pastoralis Buenos*, Vol. 20, f. 224r.

10 A.A.M. *Visitatis Pastoralis Cocco Palmieri*, 1686, Vol. 23, f. 102r.

11 Simon Mercieca, "L-Istatwa Antika tal-Kunċizzjoni: Ġsibijiet dwar l-Abort u r-Rispett lejn il-Ġajja Umana", Soċjetà Muzikali Lourdes Qrendi Festa 2010, pp. 131 -134, Best Print, 2010.